

ఆర్డినెన్సు ఫ్యాక్టరీల ప్రైవేటీకరణ-కార్మికుల నిరవేదిక సమ్మె

భారతదేశ సాయుధ దళాలకు అవసరమైన యూనిఫామ్ దగ్గర నుండి యుద్ధ ట్యాంకుల వరకు రక్షణ ఉత్పత్తులను సరఫరా చేస్తోన్న రక్షణశాఖ అధీనంలోని 41 ఆర్డినెన్సు ఫ్యాక్టరీలను, సంస్థలను కార్పొరేట్ సంస్థలుగా మార్చాలని కేంద్ర ప్రభుత్వం 16 జూన్ 2021న నిర్ణయించింది. ఈ ప్రతిపాదన కొన్ని ఏళ్లుగా నలుగురున్నప్పటికీ ఆర్డినెన్సు ఫ్యాక్టరీ కార్మికుల, యూనియన్ల ప్రతిఘటన వల్ల కార్యరూపం దాల్చలేదు. రెండోసారి భారీ మెజారిటీతో అధికారంలోకి వచ్చిన బిజెపి ఈసారి కార్మికుల ప్రతిఘటనను అణచివేసి, కార్పొరేట్ కంపెనీలకు కోట్లాది రూపాయల విలువైన యంత్రాలు, భవనాలు, భూములు కలిగివున్న ఆర్డినెన్సు ఫ్యాక్టరీలను, రక్షణ బడ్జెట్లో వాటికి -కేటాయించే వేల కోట్ల ఆర్డర్లను కారుచౌకగా అప్పగించాలని నిర్ణయించింది. ముందుగా వాటిని కార్పొరేట్లుగా మార్చి, తర్వాత వాటి నుండి ప్రభుత్వ వాటాలను ఉపసంహరించి, అంతిమంగా ప్రైవేటు పరం చేయడం వ్యూహంగా అమలు పరచబోతోంది.

బిఎస్ఎన్ఎల్ను ఏవిధంగా భ్రష్టు పట్టించి అంబానీ జియోను ప్రోత్సహించారో కళ్లారా చూసిన ఆర్డినెన్సు ఫ్యాక్టరీ కార్మికవర్గం, ప్రభుత్వంతో తలపడి తమ కంపెనీలను కాపాడు కోవడానికి 26 జూలై 2021 ఉదయం నుండి నిరవధిక సమ్మెకు దిగనున్నారు. దేశవ్యాప్తంగా పనిచేస్తోన్న 76,000 మంది ఉద్యోగులు ఈ సమ్మెలోకి దిగనున్నారు. ఈ కార్మికులకు ప్రాతినిధ్యం వహిస్తోన్న ఆల్ ఇండియా డిఫెన్స్ ఎంప్లాయిస్ ఫెడరేషన్, ఇండియన్ నేషనల్ డిఫెన్స్ వర్కర్స్ ఫెడరేషన్, భారతీయ ప్రతిరక్ష మజ్దూర్ యూనియన్లతో పాటు, నేషనల్ ప్రోగ్రెసివ్ డిఫెన్స్ ఎంప్లాయిస్ ఫెడరేషన్, ఆల్ ఇండియా బహుజన డిఫెన్స్ ఎంప్లాయిస్ ఫెడరేషన్లు ఈ సమ్మెకు నాయకత్వం వహించ నున్నాయి. రక్షణ రంగంలో పనిచేస్తోన్న 4 లక్షల మంది ఉద్యోగులు కూడా కేంద్ర ప్రభుత్వ నిర్ణయాన్ని వ్యతిరేకిస్తున్నారని యూనియన్ నాయకులు తెలియచేశారు.

2019 సంవత్సరంలో కూడా కేంద్ర ప్రభుత్వం ఇదే ప్రయత్నం చేయగా అక్టోబర్ నెలలో సమ్మెకు కార్మికులు సిద్ధమయ్యారు. అయితే సెంట్రల్ లేబర్ కమిషన్ జోక్యంతో ప్రభుత్వం వెనక్కి తగ్గడం, సమ్మె వాయిదా పడడం జరిగింది. ఈసారి కేంద్రం కార్మికులను నిరంకుశంగా అణిచివేసి ఆర్డినెన్సు ఫ్యాక్టరీలను కార్పొరేట్లుగా మార్చాలని నిర్ణయించింది. దానిలో భాగంగా 30 జూన్ 2021 నాడే “అత్యవసర రక్షణ సేవల ఆర్డినెన్సు (EDSO) - 2021”ను తీసుకొచ్చింది. రక్షణ పరికరాల ఉత్పత్తి, సైన్యంతో అనుసంధానించబడిన ఏదైనా పరిశ్రమ కార్యకలాపాలలో పాల్గొనే ఉద్యోగులతో పాటు, ఉత్పత్తుల మరమ్మత్తు, నిర్వహణలో పనిచేసే ఉద్యోగులు దీని పరిధిలోకి వస్తారని పేర్కొంది. చట్టవిరుద్ధ సమ్మెను ప్రారంభించడం లేదా కొనసాగుతున్న దానిలో పాల్గొనడాన్ని నిషేధించింది. అలాచేస్తే ఒక సంవత్సరం జైలు శిక్ష లేదా రూ.10,000 జరిమానా లేదా రెండూ విధిస్తామని, సమ్మెలో పాల్గొనాలని ప్రేరేపిస్తే జరిమానాతోపాటు రెండేళ్ల జైలు శిక్ష విధిస్తామని ఆర్డినెన్స్ చెపుతుంది.

కేంద్రంలో అధికారంలో వున్న బిజెపి, కరోనా మహమ్మారి నుండి ప్రజలను రక్షించాల్సిన బాధ్యతను గాలికి వదిలేసి లక్షలాది మంది మరణాలకు కారణమైంది. రాజకీయ స్వప్రయోజనాల కోసం ఎన్నికలు నిర్వహిస్తూ, మతపరమైన కుంభమేళా వంటి వాటిని ప్రోత్సహిస్తూ కరోనా మహమ్మారి రెండోసారి ఉధృతంగా వ్యాపించ దానికి కారణమైంది. ప్రజలంతా ప్రాణాలు అరచేతిలో పెట్టుకొని బతుకుతూ వున్న ఈ సమయంలో కూడా కార్పొరేట్ కంపెనీలకు సహజవనరులను, ప్రభుత్వ సంస్థలను దోచి పెట్టడంలో తన స్వామిభక్తిలో తోట చేయడం లేదు. చాపకింద నీరులాగా కార్పొరేట్ కంపెనీలకు ఈ దేశ సహజ వనరులను, ప్రభుత్వ ఆస్తులను కారుచౌకగా కట్టబెడుతూ ప్రజల నుండి ప్రతిఘటనను నియంత్రించడానికి పౌరహక్కులను, కార్మిక హక్కులను కాలరాసే చట్టాలను తెస్తోంది. దానిలో భాగంగానే ఆర్డినెన్సు ఫ్యాక్టరీలను రక్షణ శాఖ నుండి తప్పించి కార్పొరేట్ కంపెనీగా మార్చాలని ప్రభుత్వం కుట్ర చేస్తోందని గ్రహించిన కార్మికవర్గం సమ్మె ఆయుధంతో ప్రతిఘటనకు సిద్ధమయ్యారు.

ఆర్డినెన్స్ ఫ్యాక్టరీల చరిత్ర

భారత రైల్వేలకన్నా యాభై సంవత్సరాలకు పూర్వమే ఆర్డినెన్సు ఫ్యాక్టరీలకు అంకురార్పణ జరిగింది. కలకత్తా సమీపంలోని కోసిపూర్లో 1801 సం॥లో ఈస్ట్ ఇండియా కంపెనీ గన్ అండ్ షెల్ ఫ్యాక్టరీ స్థాపించింది. 1857 ప్రథమ స్వాతంత్ర్య సంగ్రామం తర్వాత బ్రిటిష్ ప్రభుత్వం 12 ఆర్డినెన్సు ఫ్యాక్టరీలను ప్రారంభించింది. 1962 సం॥లో చైనాతో యుద్ధం తర్వాత భారత ప్రభుత్వం సైనిక దళాలకు అండగా సరఫరా లుండాలని 22 ఆర్డినెన్స్ ఫ్యాక్టరీలు పెట్టింది. వాటికి ప్రభుత్వ ఆర్డర్లు, బడ్జెట్ ఇచ్చేలాగా రక్షణశాఖ అధీనంలో ఉంచింది. అవిధంగా ప్రజలు కట్టిన పన్నుల డబ్బుతో, కార్మికుల శ్రమతో ఎదిగిన ఆర్డినెన్సు ఫ్యాక్టరీలు నేడు 41 వున్నాయి. ఉమ్మడిగా ఎంతో విలువైన 60,000 ఎకరాల భూములు, ఆధునిక యంత్రాలు, భవనాలు, అన్నిటికన్నా మిన్నగా అనుభవం, శిక్షణ, నైపుణ్యం గల దాదాపు 76,000 మంది కార్మికులు, ఉద్యోగులు వున్నారు. దాదాపు 20 వేల కోట్ల రూపాయల ఆర్డర్లు సమైక్యంగా చేస్తున్నారు. ఇవన్నీ

కూడా ప్రభుత్వం అనగా ప్రజల ఆస్తి అనేది గుర్తించాలి.

తమ యజమానులైన అంబానీ, అదానీ వంటి బడా కార్పొరేట్లకు, విదేశీ శక్తులకు ప్రజల ఆస్తులను కారుచౌకగా కట్టబెట్టాలని భాజపా ఉద్దేశ్యాలతోంది. ఓ కుక్కను చంపాలంటే ముందుగా పిచ్చికుక్కగా ప్రచారం చేయాలి అన్నట్లుగా, ఆర్డినెన్సు ఫ్యాక్టరీలు అధిక రేట్లకు సరఫరా చేస్తాయని, మార్కెట్లో చీప్ గా వస్తాయని సైనిక అధికారులతోనే చెప్పిస్తున్నారు. నాణ్యత వుండదని కూడా నిందలు వేస్తున్నారు. దీన్ని తిప్పికొడుతూ ఏ.ఐ.డి.ఇ.ఎఫ్ కార్యదర్శి ప్రైవేట్ కంపెనీలు కనీస వేతనాలు ఇవ్వకుండా కార్మికుల శ్రమ శక్తిని దోపిడీ చేస్తూ, నాణ్యతలేని ముడిసరుకులతో చౌకగా ఇస్తాయని అన్నారు. ఆదర్శవంతంగా ఉండాల్సిన ప్రభుత్వం, ప్రైవేట్ కంపెనీల శ్రమదోపిడీని ఎలా సమర్థిస్తుందని ప్రశ్నించాడు. బయట మార్కెట్లో నాణ్యత లేని సరుకులు కొని ఆర్డినెన్సు ఫ్యాక్టరీలను నిందిస్తుంటారని వివరించారు. ప్రైవేట్ కంపెనీలను నమ్ముకుని ఆర్డినెన్సు ఫ్యాక్టరీలలో ఉత్పత్తులు నిలిపి వేస్తే, తర్వాత కాలంలో వాటి ధరలను పెంచేస్తారని హెచ్చరించారు. కార్గిల్ యుద్ధంలో సైనికులకు కొండలలో నడవడానికి కావలసిన ప్రత్యేక బూట్లు మొదలైన సామాగ్రిని సరఫరా చేయమని ఎన్నిసార్లు విజ్ఞప్తి చేసినా ప్రైవేట్ కంపెనీలు స్పందించలేదు. అదే సందర్భంలో ఆర్డినెన్సు ఫ్యాక్టరీలు సకాలంలో నాణ్యమైన వి సరఫరా చేసాయి. కార్గిల్ యుద్ధం ముగిసిన ఆరు నెలలకు ప్రైవేటు కంపెనీలు ఆ వస్తువులు సరఫరా చేసి రూ. 2075 కోట్లు తీసుకోవడాన్ని కాగ్ ఎత్తిచూపిందని ఆయన చెప్పారు. బోఫార్ట్ గన్లను అభివృద్ధిచేసి ధనుష్ విజయవంతంగా ఆర్డినెన్సు ఫ్యాక్టరీలు ప్రదర్శించాయి. తాము మాత్రమే దేశ భక్తులమని ప్రచారం చేసుకునే భాజపా బండారాన్ని ఆర్డినెన్సు ఫ్యాక్టరీ కార్మికులు తమ సమ్మే ద్వారా, కరవత్రాల ద్వారా బట్టబయలు చేస్తున్నారు.

ఈ విధంగా ఆర్డినెన్సు ఫ్యాక్టరీ కార్మికుల సమ్మే వారి ఉద్యోగాల రక్షణ కోసమే కాకుండా, ప్రజల విలువైన ఆస్తులను కాపాడుకోవడం కోసం కూడా జరుగనుంది. ఈ కార్మికుల సంఘటిత పోరాటం విజయవంతం అయ్యేందుకు మొత్తం శ్రామికులంతా సంఘీభావంగా నిలవాలి. కమ్యూనిస్టు శక్తులు, ప్రగతిశీల ప్రజాతంత్రశక్తులు, దేశభక్తులు అండగా నిలవాలి.

దేశంలో గడచిన 9 నెలలుగా, ఢిల్లీ బార్డర్లలో 7 నెలలుగా ఆందోళన చేస్తున్న రైతాంగాన్ని నిరంతరం ఇబ్బందులు పెట్టడానికి, అవమానించడానికి చూస్తున్న పాలకులకు రైతాంగం తమ ఐక్యత ద్వారా, పోరాట పటిమ ద్వారా సమాధానం చెపుతున్నారు. ఇప్పుడు నిర్బంధ ఆర్డినెన్స్ ద్వారా డిఫెన్స్ కార్మికులను భయపెట్టాలని చూస్తున్నారు. ప్రజలు వీరి ఆటలు సాగనివ్వరు. దేశంలో కాశ్మీర్ నుంచి కన్యాకుమారి దాకా భూముల్ని ఎన్ని లక్షల ఎకరాలైనా విదేశీ కంపెనీలు కొనుగోలు చేసుకునే విధంగా చట్టాలు మారుస్తూ, చివరికి లక్షద్వీప్ దీవులను సామ్రాజ్యవాదులకు అప్పగించడానికి ప్రయత్నిస్తున్నారు.

పాలకుల దళారీ స్వభావాన్ని, సామ్రాజ్యవాద లొంగుబాటు విధానాలను ప్రజలు గమనిస్తున్నారు కనుకనే దేశవ్యాప్తంగా అనేక విధాలుగా వీధుల్లోకి వస్తున్నారు. స్వదేశీ, విదేశీ దోపిడీ దారులకు తొత్తులుగా మారిపోయిన ఈ పాలకవర్గాలను కూలదోసేందుకు, నూతన ప్రజాతంత్రవ్యవస్థ నిర్మాణం కొరకు ప్రజల్ని సమాయత్త పరచినప్పుడే మన దేశ సంపదలు, ప్రజలు సురక్షితంగా ఉంటారని గ్రహించాలి. పురోగామి స్వభావం గల కార్మికవర్గం ఇందుకోసం కృషిచేసేలా మిగతా ప్రజానీకాన్ని చైతన్యవంతం చేయాలి. ప్రధానంగా రైతాంగంతో భుజం భుజం కలిపి పోరాడాలి.

విజయవాడ,

10-7-2021